

 $N_0N_0$  201 — 202 (20715) 2014-рэ илъэс БЭРЭСКЭШХУ ЧЪЭПЫОГЪУМ и 24-рэ

> кыхэтыутыгыхэр ыкіи нэмыкі къэбархэр тисайт ижьугьотэцтых WWW.ADYGVOICE.RU

Адыгэ Республикэм и Правительствэ игъэзет



# Парк-отелэу «Мадина» Мыекъуапэ къыдэуцощт

Илъэс пчъагъэхэм къакІоцІ тикъэлэ шъхьа!э итеплъэ къэзыгъэ!аеу щытыгъэ хьакІэщыр ашІыжьынэу зырагъэжьагъэр 2011-рэ илъэсыр ары. Ащ кІэщакІо фэхъугъ АР-м и ЛІышъхьэ, псэолъэшІ Іофшіэнхэр зыгъэцакіэрэр Ризван Исаевыр зипэщэ холдингэу «Центр — Отель» зыфиlорэр ары. Къат 14-у зэтет псэуалъэр итеплъэкІэ зэтырагъэпсыхьагь, адрэ къэнэгьэ ІофшІэнхэр джырэ уахътэ рагъэкІокІых. Процент 85-м нэсэу ар шІыгьэ хъугьэ. Мыщ къыпыт къати 2-у зэтет административнэ корпусри.

– Мы проектыр гъэцэкІэгъэнымкІэ зишІогъэшхо къытэзыгъэкІыгъэ Р. Исаевым инэу тыфэраз. Охътэ благъэхэм мыщ федэшхо къызэрэфимыхьыщтыр

ыш Іэзэ, хьак Іэщым иш Іын мылъкушхо хилъхьагъ, — къыІуагъ ТхьакІущынэ Аслъан. — Псэуальэу дгъэпсырэр аужырэ шапхъэхэм адештэ, юфш өн шъхьа-Іэхэр гъэцэк Іагъэхэ хъугъэ. ЗэрэдгъэнафэрэмкІэ, 2015-рэ илъэсым ыкІэхэм адэжь парк-отелэу «Мадина» зыфиюрэр Мыекъуапэ къыдэуцощт, тикъэлэ шъхьа і э итеплъэ къыгъэдэхэщт. ХьакІэщым имызакъоу, тучанхэр, банкхэм якъутамэхэр, офисхэр, нэмыкІхэри хэтыщтых. Адыгеим къеблэгъэрэ хьакІэшхохэр зэрысыщт номерхэри мыщ къыдыхэльытагъэх, зэкІэмкІи чІыпІэ 497-рэ и Іэщт.

Ризван Исаевым къызэриlуагъэмкlэ, хьакІэщым ишІын зэкІэмкІи доллар миллион 50 фэдиз пэlухьащт, ащ инахьыбэр агъэфедэгъах. Псэуалъэм хилъхьэрэ ахъщэр, анахь благъэмэ, илъэс 12 — 15-кІэ къызэкІэкІожьыщт ныІэп, ау ар пэрыохъу фэмыхъоу, АР-м и Ліышъхьэ ныбджэгъуныгъэу дыриІэр ыгъэлъапІэзэ, ащ гущыІэу ритыгъэр ымыгъэпцІыжьэу хьакІэщым иухыжьын ыуж ихьагь. Джащ фэдэу республикэм щагьэцэкІэщт нэмыкІ проектхэми ахэлэжьэным, инвестициехэр ахилъхьаным, хьакІэщэу ашІырэм дэжь щыт псэолъэжъхэу ащ итеплъэ къэзыгъэlaeхэрэр lyихыжьынхэшъ, «итальянскэ квартал» зыфиlорэр мы чlыпlэм щигъэпсыным зэрэфэхьазырыр генеральнэ директорым къыхигъэщыгъ.

Итеплъэ имызакъоу, ыкloцlкlи хьакlэщыр зэрэзэтырагъэпсыхьэрэр республикэм ипащэ нэужым ыуплъэкlугъ, псэолъэшІхэм гущыІэгъу афэхъугъ, ылъэгъугъэм осэшІу фишІыгъ.

ТХЬАРКЪОХЪО Адам.

Сурэтхэр А. Гусевым тырихыгъэх.

Адыгэ Республикэм и ЛІышъхьэу ТхьакІущынэ Аслъан Зэкъошныгъэм игупчэ дэжь щыт хьакіэщэу икіэрыкіэу зэтырагъэпсыхьажьырэм тыгъуасэ щыІагъ. Ащ игъусагъэх АР-м ипрокурор шъхьа зу Василий Пословскэмрэ зэlухыгъэ Тахьзэхэлъ обществэу «Центр-Отель» зыфиюорэм игенеральнэ директорэу Ризван Исаевымрэ. Непэрэ мафэм ехъулізу мы объектым псэолъэші Іофшіэнхэр зэрэщылъыкІуатэхэрэм, гухэлъэу щыІэхэр гъэцэкІагъэ зэрэхъурэм республикэм ипащэ зыщигъэгъозагъ.



## Премьер-министрэм ригъэблэгъагъэх

Аухэсыгъэ графикым тетэу Адыгэ Республикэм и Премьер-министрэу Къумпіыл Мурат тыгъуасэ цІыфхэр ригъэблэгъагъэх. Къалэу Мыекъуапэ ыкІи Мыекъопэ, Теуцожь, Тэхъутэмыкъое, Кощхьэблэ районхэм япсэупіэхэм адэс ціыфхэу къыіукіэхэмэ зышіоигъоу къыкіэльэіугьэхэр арых ащ дэжь къэкІогъагъэхэр.

ЦІыфхэр зыгъэгумэкІырэ Ioфыгьохэм янахьыбэр зэпхыгьэр Іофшіэн ягъэгъотыгъэныр, бизнесым ылъэныкъокІэ чІыгур бэджэндэү зэраштэрэм ипальэ лъыгъэкІотэгъэныр, зыщыпсэуу ушили тет нахышу шІыгьэныр, зэхэтэкъоным нэсыгъэ унэхэм къачІэщыжьыгъэнхэр, къызэрагъэІэзэнхэмкІэ ІэпыІэгъу къафэхъунхэр ары.

Премьер-министрэм лъэly тхылъ пэпчъ зыщигъэгъозагъ, ышъхьэкІэ гущыІэгъу зафэхъум, зыгъэгумэкІырэ Іофыгъохэм игъэкІотыгъэу нэІуасэ зафишІыгъ. министерствэ гъэнэфагъэхэм яІэшъхьэтетхэм ыкІи муниципальнэ образованиехэм япащэхэм пшъэрылъхэр афишІыгъэх. Іофыгъохэм ащыщхэр ащ лъыпытэу зэшІуахы-

- ЦІыфхэр къызытфакІохэкІэ къаІэтырэ Іофыгъохэм ащыщыбэ муниципальнэ образованиехэм ащызэшІуахын алъэкІыщт. Бэрэ къыхэкІы бюджет ахъщэр ахэм апэlубгъэхьаныр имыщыкІагьэу. Хабзэм икъулыкъухэу чіыпіэхэм ащыіэхэм пшъэдэкІыжьэу ахьырэр икъоу

зэхашІыкІын, цІыфхэр зыгъэгумэкІыхэрэр алъэгъун ыкІи нахь псынкізу Ізпыізгъу зэрафэхъущтхэм дэлэжьэнхэ фае, — къэбар жъугъэм иамалхэм ялІыкІохэм гущыІэгъу зафэхъум хигъэунэфыкІыгъ КъумпІыл Мурат.

Премьер-министрэм къызэриІуагъэмкІэ, республикэм къэралыгьо программэ заулэ щагьэцакІэ, ахэр къызыфэбгьэфедэхэзэ социальнэ Іофыгъохэм янахьыбэр зэшІопхын плъэкІыщт. ГущыІэм пае, жъы дэдэ хъугъэ унэхэм цІыфхэр къачІэщыжьыгъэнхэм ыкІи унэгьо ныбжьыкІэхэм зычІэсыщтхэ унэхэм япхыгъэ амалэу яІэхэр нахьышІу афэшІыгъэнхэм атегъэпсыхьэгъэ программэхэм ахъщэу апэlуагъахьэрэр фэдэ пчъагъэкІэ нахьыбэ хъугъэ. Ащ дакІоу хабзэм имуниципальнэ къулыкъухэм пшъэдэкІыжьэу ахьырэми нахь хэхъо.

> Адыгэ Республикэм и Лышъхьэ ипресс-къулыкъу

## Тигъэзетеджэ лъапІэхэр!

2015-рэ илъэсым иапэрэ илъэсныкъо кІэтхэгъу уахътэр макіо. Урысыем и Почтэ икъутамэу АР-м щыіэм къыгъэуцугъэ кІэтхапкІэхэр шъугу къэтэгъэкІыжьых:

52161-рэ индекс зијэмкјэ — сомэ 892-рэ чапыч 62-рэ (гъэзетыр тхьамафэм тфэ къыдэкІы).

В2161-рэ индекс зијэмкјэ — сомэ 884-рэ чапыч 92-рэ.

**52162-рэ** индекс зијэмкјэ — **сомэ 874-рэ чапыч** 50-рэ.

14289-рэ индекс зијэмкјэ — сомэ 260-рэ чапыч 46-рэ (гъэзетыр тхьамафэм зэ, бэрэскэшхо мафэм, телепрограммэр игъусэу къыдэкІы).

Мыекъуапэ дэт организациехэм экземпляр 15-м къы**щымыкізу** къыратхыкіымэ, зы экземплярым ыосэщтыр сомэ 200. Ащ редакцием кІегъатхэх ыкІи афещэжьы.

«Адыгея-Интерсвязь» зыфиюрэ организацием икиоскхэу Мыекъуапэ дэтхэм илъэсныкъо кІэтхапкІэу яІагъэр соми 150-р — къэнэжьы. Гъэзетыр къызщыратхык ырэ киоскым ежь-ежьырэу чlахыжьы. Гъэзетэу «Адыгэ макъэм» иредакцие дэжь щыт киоскми соми 150-кlэ тигъэзет шъущыкІэтхэн шъулъэкІыщт.

Ныбджэгъу лъапіэхэр! Шъукіатх лъэпкъ гъэзетым.

Редакциер

КъыкІэльыкІорэ номерыр чъэпыогъум и 28-м къыдэкІыщт.

# Адыгэ

# Яшо́шІхэр paloнхэ алъэкlыгъ

Гъэсэныгъэм иІофыгъохэм зыщатегущы-Іэгъэхэ форумэу Общероссийскэ движениеу «Народный фронт «За Россию» зыфиlорэр кіэщакіо зыфэхъугъэм тиреспубликэкІэ хэлэжьагъэхэм пресс-конференциеу зэхащагъэм гъэшІэгъонэу бэ къыщаІуагъэр. Ахэм ащыщ нэбгырэ 500-м ехъу къызэкіоліэгъэ форумым хэти зыгъэгумэкіырэ упчіэ къэралыгъом ипащэ ритынэу амал зэријагъэр.

Пресс-конференциер зезыщагъэу, «Народнэ фронтым» хэтэу, УФ-м и Президент ицыхьэшІэгьоу, Мыекъопэ лицееу N 8-м икІэлэегъаджэу Алексей Стальноим форумым ригьэшІыгъэ гупшысэхэр къыриІотыкІыхэзэ къыІуагъ:

— Мыщ фэдэ зэlукlэшхохэм къэралыгъом ипащэ къызахахьэкіэ, номенклатурэм къеуцухьэшъ, зыпари ригъэкІуалІэрэп, ежьхэм яфедэ, щытхъу зыхахыщт хъугъэ-шІагъэхэр, чІыпІэхэр, цІыфхэр рагъэлъэгъух, alyaгъакlэ. Ау мызэгъогум ащ фэдагъэп.

Форумым хэлэжьагъэхэм зэкІэмкІи упчІэ минибл фэдиз къагъэхьазырыгъагъ.

- Ахэм зэкіэми зэіукіэм



ущатегущыІэн зэрэмылъэкІыщтыр гъэнэфагъэ, ау упчІэу ащ къырахьылІагъэхэм защагъэгъозэнышъ, ахэм къапкъырыкІыхэзэ унашъохэр зэрашІыщтым тицыхьэ телъ. Адыгеим икІыгьэ купыр «Іэнэ хъурэипшІымэ» ахэлэжьагь. Ахэм Іофыгъо зэфэшъхьафхэр къащаІэтыгьэх. Непэ еджапІэм чІэс пчъагъэм елъытыгъэу ахъщэ къызэрэфатІупщырэр, кадрэхэмкІэ политикэу щыІэр, профгъэсэныгъэм исистемэ зэрэзэхэзырэр, гъэсэныгъэмкІэ муниципальнэ къулыкъум мэхьанэу иІэр, лъэпкъ гъэсэныгъэм имэхьанэ, апшъэрэ еджапІэхэм япрофессорскэ-кІэлэегъэджэ купхэр зэрэlуагьэкlыхэрэр, гьэсэныгъэ зэгъэгъотыгъэнымкІэ фитыныгъэу ыкІи амалэу щы-Іэхэр, кІэлэегъаджэм илэжьапкІэ зыфэдиз шъыпкъэр, акъылышхо зиІэ цІыф еджагъэхэр хэгъэгум зэрикІыжьыхэрэр, еджапіэхэр зэрэзэфашіыжьыхэрэр — ахэм ыкІи нэмыкІ лъэныкъуабэхэм зэlукlэм ащынэсыгъэх, — къыІуагъ Алексей Стальноим.

Форумым хэлэжьагьэу ГутІэ Ларисэ къызэриІуагъэмкІэ, оптимизациемрэ ціыфэу ІофшіапІэм Іутыр нахь макІэ пшІынымрэ къарыкІырэр зэп. ЕтІанэ еджапІэм идиректор къыфэкІорэ тхыльыпІэр зэрэмымакІэр бэмэ къыхагъэщыгъ. КІэлэегъаджэм кІэлэеджакІо пэпчъ хэхъоныгъэу ышІырэм лъыплъэзэ, картэ зэхигъэуцон зэрэфаем пшъэрылъхэр нахь къыгъэхьылъагъэхэу бэмэ алъытагь.

КІэлэегъаджэхэм ялэжьапкІэ къыхэхъуагъ. Ау ар зэрэхъугъэ шыкіэр къызыгурымыіорэр бэ. УрыщыІэнэу къэбгьэхъэным пае зы ставкэрэ пшІэнихырэ пхьын фае. Ар тхьамафэм сыхьат 30-м нэсы. Форумыр кІо зэхъуми, заухыми телевизорым бэрэ къыгъэлъэгъуагъ бзылъфыгъэу Владимир Путиным «Зы ставкэкІэ ушхэн плъэкІыщтэп, ставкитІукІэ улэжьэн плъэкІыштэп» ыІуи къезыІуагъэр. КІэлэегъаджэм игурыт лэжьапкІэу хэгъэгум къыщагъэлъагъорэр мытэрэзэу ащ ылъытагъ.

Республикэ естественнэ-хьисап еджапІэм ипащэу Мамый Даутэ илъэсыбэ хъугъэу зишІэ шІэгьошІухэм Іоф адешІэ. Ар зыгъэгумэкІырэ ІофыгъомкІэ къэралыгъом ипащэ шъхьэихыгъэу ишюшіхэр риіуагъэх. Президентым ахэм мэхьанэшхо аритыгъ ыкіи а чіыпіэ дэдэм федеральнэ министерствэм иІофышіэхэм унашъо афишіыгъ.

СИХЪУ Гощнагъу.

# Гъэзетхэм ятеплъэ нахь дэгъу хъущт

АР-м лъэпкъ Іофхэмкіэ, Іэкіыб къэралхэм ащыпсэурэ тилъэпкъэгъухэм адыряіэ зэпхыныгъэхэмкіэ ыкіи къэбар жъугъэм иамалхэмкіэ и Комитетрэ АР-м ижурналистхэм я Союзрэ непэ республикэ ыкіи район гъэзетхэм версткэмкіэ яоператорхэм, пшъэдэк ыжь зыхьырэ секретарьхэм апае семинар зэхащэ. Гъэзетхэм ятеплъэ нэмыкі шіыгъэным, коммерческэ шіыкіэ-амалыкіэхэр, къэбархэр ыкіи сурэтхэр зэрэбгъэфедэщтхэм ар афэгъэхьыгъ.

Гъэзетхэм ятеплъэ, ягъэпсыкІэ нахь гъэшІэгъон зэрэпшІыщтым фэгъэхьыгъэ мастеркласс къытыщт гуманитар гъэсэныгъэмкІэ ыкІи информационнэ технологиехэмкІэ Институтым ипрофессорзу, гъззетзу «Московскэ правдэм» иобозревателэу, ащ ипроектхэм яведущэ редакторэу, журналхэу «Журналист» ыкІи «Журналистикэмрэ медиа-рынкэмрэ» зыфиюхэрэм янаучнэ обозревателэу, Урысыем ижурналистхэм я Союз хэтэу Владимир Скоробогатько.

Семинарым хэлажьэхэрэм нэрылъэгъу къафэхъуным пае гъэзет номер заулэ зэрэгъэпсыгъэр къызэхифыщт, хэукъоныгъэхэр къыгъэлъэгъощтых, непэрэ мафэм диштэу ахэр нахь гъэшіэгъонэу пшіын зэрэплъэкІыщтыр хьакІэм къы-Іотэщт.

Тигъэзетхэм ятеплъэ нахь узыІэпищэу шъо зэфэшъхьафхэмкІэ гъэпсыгъэным пэрыохъу фэхъу республикэ типографием техническэ амалэу непэ иІэр зэрэмакІэр.

ТехнологиякІзу щыІзныгъэм къыхэхьагъэхэр журналистикэми щыгъэфедэгъэнхэ фае. Гъэзетыр цІыфхэм ашІопринечания и принятия апае шыкіэ-амалыкізу щыізхэр тымыгъэфедэхэ хъущтэп, къыІуагъ АР-м ижурналистхэм я Союз ипащэу Дэрбэ Тимур.

## ТафэгушІо!

Къунчыкъохьаблэхэу Мыекъуапэ щыпсэухэрэм яобществэу «Гугъэм» игъэцэк lэк lo комитет хэтхэр льэшэу ягуапэу афэгушlox **Кьэзэ**нэ Тыркубый (Налбый) ыкъоу Шумафэрэ Теуцожь Махьмудэ ыпхъоу Заремэрэ непэ зэшъхьэгъусэ зэфэхъухи, янасып гьогу зэрэзэдытехьагьэхэмк іэ!

ЗыпІугьэ ны-тыхэр зэращыгугьхэрэр яльэгьо шьхьа/эу, ежьхэм ягугьэ льап/эхэр ренэу кьадэхьоу, унэгьо бэрэчэтэу заушьомбгьоу, льфыгьэ дэхабэхэмкіэ льэпкьыр агьэбагьоу, зэгуры Іоныгьэм инурэ сыдигъуи ашъхьарытэу, яадыгэгъэ-цІыфыгъэ псэукІэкІэ ежьхэм афэдэхэмкіэ щысэтехыпізу янасып гьогу бэрэ рык юнхэу тафэльаю!

Къунчыкъохьаблэхэу Мыекъуапэ щыпсэухэрэм

яобществэу «Гугъэм» игъэцэкіэкіо комитет.

#### **ТКЪОШ РЕСПУБЛИКЭХЭМ**

## «Хитым» хэлажьэ

ОрэдыІохэр, актерхэр, нэмыкІ ціыфхэу къэгъэлъэгъон кіэракіэхэм ахэлажьэхэрэр къашіэжьыхэу, аціэ раіоу хъунхэм кІэхъопсых. Аужырэ илъэсхэм Гупчэ телевидением иканалхэм сэнаущыгъэ зыхэлъхэм апае къэгъэлъэгъон зэнэкъокъухэр зэхащэхэу хъугъэ. «Точь-в-точь», «Я могу!», «Голос», нэмыкІхэри. Ахэм бэ ахэлажьэрэр.

Іоныгъом къыщегъэжьагъэу кlopэ программэу «Хитыр» ахэм атекІы. Къэтыным ижюри хэтхэр орэдыІом орэдыр къызэриІорэм изакъоп зылъыплъэхэрэр — орэдым купкіэу иіэр ыкІи зыфэгъэхьыгъэр къыдалъытэх. УсакІом ытхыгъэ усэр орэд пшІыным тегьэпсыхьагьэмэ агъэунэфыныр ыкІи мэхьанэу иІэр зэхафыныр ахэм япшъэрылъ.

Ащ фэдэ усакІоу телекъэтыным щызэнэкъокъухэрэм ахэфагъ Межаев Беслъани. Ар Къэрэщэе-Щэрджэс Республикэм къыщыхъугъ, Абэзэ районым ит къуаджэу Кубинкэ

щыщ. Беслъан иусэ зэреджагьэр — «Уахътэр». ГущыІэхэр ыгу рихьи, орэд ышІынхэу хэзыхыгьэр ыкІи «Хитым» къыщызыІуагъэр орэдыІоу Дмитрий Колдун. Орэдыр зэнэкъокъум ащытекІоным пае гущыІэхэм ямызакъоу, ар къэзыІорэм къыхихырэ шІыкІэр, мэкъамэр ыкІи къеІофэкІэ зэригъэкІэракІэрэр хэхьэх. ЗэІукІэгьу пэпчъ жюрим хэтхэм анахь орэд дэгьоу агу рихьыгьэр къыхахышъ, къэтыным ыкІэм етІани зэ ащ едэІужьых.

Беслъан иорэд финалым нэсыгъэхэм ащыщ, текІоныгъэр къыдихынэу авторым тыфэлъаю. Анахь орэд дахэу къыхахыщтхэр ИлъэсыкІэ мэфэкІым, гъатхэм къыхэфэрэ зыгъэпсэфыгьо мафэхэм телевидениемкІэ цІыфхэм алъэгъущтых ыкІи зэхахыщтых. Гъэмафэ нэс орэдхэри, ахэр зытхыгъэхэри цІэрыю хъущтых. Беслъани зэлъашІэрэ усакІохэм ахэфэнэу тыгугъэщт.

(Тикорр.).

#### Шъусакъ!

Федеральнэ къэралыгъо бюджет учреждениеу «Темыр-Кавказ УГМС-м» къызэритыгъэмкІэ, чъэпыогъум и 24-м къыщегъэжьагъэу и 27-м нэс Къыблэ федеральнэ шъолъырым лъэшэу къыщыучъыІын, жьыбгьэшхо къыщепщэн, ощхышхо къыщещхын, ос цІынэ къыщесын, гъогухэр цІэнлъагъо хъун ылъэкІыщт.

Ащ епхыгъэу ошіэ-дэмышіэ тхьамык агьохэр къэхъунхэм, бгъагъэхэр, унашъхьэхэр, рекламэхэр зыпылъэгъэ пкъэухэр зэщигъэкъонхэм, электроэнергиер зэрыкорэ гъучІычхэр зэпитхъынхэм, чъыгхэр рикіыкіынхэм, гъогу, коммунальнэ къулыкъухэм яІофшІэн къызэтыриІэжэным, гъогухэм тхьамык агъохэр къатехъухьанхэм ищынагъо щыІэщт.

## ЗэІукІэм тырагъэблэгъагъ

Абхъазым икъэлэ шъхьаlэу Сыхъум чъэпыогъум и 14-м къыщегъэжьагъэу и 16-м нэс Дунэе конференциеу абхъаз шІэныгъэлэжьэу Бгажба Хухут къызыхъугъэр илъэси 100 зэрэхъугъэм фэгъэхьыгъэр щыкІуагъ.



сым чъэпыогъум и 15-м Очам- лэжьхэр. чир районым къыщыхъугъ. Абхъазыбзэм илъэныкъо зэфэшъхьафхэм афэгъэхьыгъэу ытхыгьэ Іофшіагьэхэр бзэшіэныгъэлэжьыным пытэу хэуцуагъэх. Бгажбэ зыпылъыгъэ лъэныкъохэм ащыщ абхъаз ІорыІуатэр зэдзэкІыгьэныри. Ащ абхъаз литературэм фэгъэхьыгьэ Іофшіагьэу 1933-рэ ильэсым къыхиутыгъэм итхэн гъогу къыщежьагъ, ІофшІэгъэ 200-м ехъу къыдигъэкІыгъ. Ахэр абхъазыбзэм. литературэм, фольклорым афэгъэхьыгъэх. Аш елъытыгъэу конференцием секциищмэ Іоф щашІагъ.

Зэlукlэм хэлэжьагъэх Мэз-

апылъ Адыгэ республикэ институтым ишІэныгъэлэжь купи Абхъазым кІогъагъэ. Купым хэтыгьэх литературэмкІэ отделым иІофышІэхэу Мамый Руслъан, ЖакІэмыкъо Зарим, бзэшІэныгъэмкІэ отделым щыщхэу Анцокъо Сурэт, Биданыкъо Марзыет, Тыгъужъ Гощсым, фольклорым иотделкІэ Нэхэе Саидэ, философиемрэ социологиемрэкІэ отделым щыщэу ГъукІэлІ Зухра.

Анахьэу Адыгеим икІыгьэ купым гушІогьошхо щыхъугьэр тиІофшІэгьоу Мамый Руслъанэ орденэу «Честь и слава Абхазии III степени» зыфикуу, Къэбэртэе-Бэлъкъарым, Іоу къыфагъэшъошагъэр Аб-Ставрополь, Къэрэщэе-Щэр- хъазым и Президентэу Раджэсым, Чэчэным, Дагъы- уль Хаджимбэ зэlукlэм ащ

Бгажба Хухут 1914-рэ илъэ- стан къарыкІыгъэ шІэныгъэ- къызэрэщыритыжьыгъэр ары.

Конференцием тишІэны-Гуманитар ушэтынхэм гъэлэжьхэм доклад гъэшіэгьонхэр къыщашІыгьэх. Ащ фэдэу Мамый Руслъан идоклад адыгэхэмрэ къэзэкъхэмрэ язэфыщытыкІэхэр адыгэ тхакІохэм къызэрагъэлъагъохэрэм фэгъэхьыгъагъ. Сэ сиlофшlагъэ псэушъхьэхэм яхьылІэгъэ адыгэ пшысэхэм абзэ инэшанэхэм ехьылІэгъагъ. Биданыкъо Марзыет идоклад адыгэ тхакІоу Іэшъынэ Хьазрэт ибаснэхэм абзэ къыщытегущы-Іагъ. Тыгъужъ Гощсымэ идоклад гущыІэмрэ фразеологизмэмрэ зэрэзэфыщытхэр къыщиІотагъ. ЖакІэмыкъо Заримэ, ГъукІэлІ Зухра ыкІи Нэхэе Саидэ яюфшіагъэхэу конференцием щыІугьэхэми ашІогъэшІэгъонэу къядэІугъэх.

АНЦОКЪО Сурэт.

# Ны мылъкум еІэщтхэп

Ащ фэгъэхьыгъэ къэбарэу къекlокlыхэрэр зэкlэ щигъэзыехэу УФ-м и Правительствэ къею ны мылькум фэгьэхьыгьэ къэралыгьо программэм Іоф зэришІэщтыр.

ЗэкІэ къызыщежьагьэу гупчэ гъэзетхэм къыхагъэщырэр ны мылъкум фэгъэхьыгъэ программэм шІуагъэу къыхьырэр нахь куоу зэгъэшІэгъэн фаеу экономикэ хэхъоныгъэмкІэ Урысые Федерацием и Министерствэ игъоу зэрилъэгъугъэр ары. Ау а министерствэм къыІуагъэп программэр къызэтегьэуцогьэн фаеу, «Іоф ышІэныр» имыщыкІэгъэжьэу, ищыкІагъэу алъытэрэр а мылъкур нахь гъэнэфагьэу, «адреснэу», нахь зищык агъэхэр къыдэлъытагъэу гъэфедэгъэныр ары. Джащ фэдэу къякіоліэгъэн фаеу а министерствэм елъытэ нэмык! социальнэ ІэпыІэгъухэми.

Ау ны мылъкум нэмык екloліакіэ горэ къыфыхэхыгъэным, зэхъокІыныгъэ фэшІыгъэным фэгъэхьыгъэ гупшысэхэр об-



рэмкіэ, ны мылъкур щымыіэжьыным, ар тырахыжьыным зыпари тегущыІэрэп. «Премьерминистрэм зэрилъытэрэмкіэ, -

Министерствэм къы уагъэп программэр къызэтегъэуцогъэн фаеу, «Іоф ышІэныр» имыщыкіэгъэжьэу, ищыкіагъэу алъытэрэр а мылъкур нахь гъэнэфагъэу, «адреснэу», нахь зищыкlагъэхэр къыдэлъытагъзу гъэфедэгъэныр ары.

щественностым ыштэгъахэхэп. Урысые Федерацием и Премьер-министрэ ипресс-секре-

къыхегъэщы ащ, — а программэм джыри Іоф ышІэн фай, ны мылъкум 2015-рэ илъэсым тарэу Н. Тимаковам къызэрию- пэтухьанэу щыт ахъщэр (индексациери къыдыхэлъытагъэу) а илъэсым ибюджет къыщыгъэнэфагъ». Правительствэм теубытагъэ хэлъэу къеlo: ны мылъкур къатыщт, зэрэрахъухьэгьагьэм тетэу, 2016-рэ ильэсым икІэух нэс.

Урысые Федерацием ІофшІэнымкІэ ыкІи социальнэ хэхъоныгъэмкІэ иминистрэу М. Топилиным зэрилъытэрэмкІэ, а программэм Іоф ышІэн фае, аш ишІуагъэкІэ демографием ылъэныкъокІэ Іофхэм язытет нахьышІу мэхъу.

Мы Іофыгьом фэгьэхьыгьэу

**Урысыем и Правительствэ теубытагъэ хэлъэу къеlo** 2016-рэ илъэсым икіэухым нэс ны мылъкум икъэтын зэхъокіыныгъэ зэрэфэмыхъущтыр, а программэр къызэрагъэнэщтыр.

Урысыем финансхэмкІэ иминистрэу Антон Силуановым иеплъыкІи узэгупшысэн хэлъ. Ащ зэрилъытэрэмкІэ, программэм нахь шІуагьэ къегьэтыгьэн, анахь зищыкІэгьэ ныхэм, гьот макІэ зиІэхэм ар афэлэжьэн фае. Ау правительствэм ифинансистхэм адырагъаштэрэп Общероссийскэ народнэ фронтым хэтхэм. Ахэм зэралъытэрэмкІэ, демографием епхыгъэ Іофыгьохэм сыд фэдэрэ къэралыгъокІи мэхьанэшхо сыдигъуи яІ. Ащ (демографием) къэралыгъор щыІэщт-щымы-Іэщтыр, инеущырэ мафэ елъытыгъ. «Мы лъэхъаным санк-

Программэм Іоф ышіэн фае, ащ ишІуагъэкІэ демографием ылъэныкъокіэ Іофхэм язытет нахьышІу мэхъу.

циехэм япхыгьэ гумэкІыгьохэр щыІэхэми, демографиер нахь шъхьаlэу къэнэжьы», — elo Общероссийскэ народнэ фронтым итхьамэтэгьоу Ольга Тимофеевам.

Шъугу къэдгъэкІыжьын: ны мылъкумкІэ программэм Іоф ышІэу зиублагьэр 2007-рэ илъэсыр ары, илъэсипшІым ар телъытагъэу щытыгъ. Ар зызэфашІыжьынэу рахъухьэгъагъэр 2016-рэ илъэсым икlэухыр ары. Ащ ыуж а программэм рыкІощтым джы тегущыІэх. Урысые Федерацием исоциальнэ блок зэрилъытэрэмкІэ, 2016-рэ илъэсым ыужи программэр зытетым фэдэу къэгъэнэжьыгъэн фае, ау ащ ифинанс блок хэтхэм ны мылъкур зыlукlэн фаехэр нахь зищык агъэхэр арэу, нахь гъэнэфагъэ хэлъын фаеу, «адреснэу» шІыгъэнэу игъоу алъэгъу.

Сыдэу щытми, Урысыем и Правительствэ теубытагьэ хэльэу къеlo 2016-рэ илъэсым икІ эухым нэс ны мылъкум икъэтын зэхъокІыныгъэ зэрэфэмыхъущтыр, а программэр къызэрагъэнэщтыр.

Тызхэт илъэсым Адыгеим щыпсэурэ нэбгырэ 1900-мэ ны мылъкум исертификат аратыгь, а программэм ишІуагъэкІэ унэгьо ныбжьык абэмэ яунэе псэупІэхэр зэрагъэгъотынхэ алъэкІыгъ. Арышъ, ны мылъкум шІуагъэу къытырэр зэрэмымакІэр къыхэзыгъэщыхэрэм адебгъэштэнэу щыт, ар бэхэм ІэпыІэгъушІу афэхъушъ.

> Зыгъэхьазырыгъэр ЖАКІЭМЫКЪО Аминэт.

# Кавказыр зэдытиун

Льэпкьыбэхэм яліыкіохэр зычіэсхэ еджапіэм ныбжык і эхэр зэгуры і охэу, зы льэпкьым адрэм щэГагъэ фыригу зэхэтынхэмк эмхьанэшхо и ныбжыкі эхэм піўныгьэ Іофшіэнэў адызэрахьэрэм. А льэныкьом анаІэ щытырагьэты Мыекьопэ къэралыгьо технологическэ университетым.

Ащ фэдэу мы мафэхэм «Кавказыр тиунэ, Урысыер — тихэгъэгу» зыфиlорэ «Іэнэ хъурае» ащ щызэхащэгъагъ. Ар лъэпкъ зэфыщытыкІэхэм, зэзэгьыныгьэм афэгьэхьыгьагь.

«Іэнэ хъураем» хэлэжьагьэх хэбзэухъумэкІо къулыкъушІэхэр, динлэжьхэр, общественнэ организациеу «Мамырныгъэм и Лигэ» иліыкіохэр, университетым народнэ дипломатиемкІэ и Гупчэу Саид Мусхаджиевыр зипащэм щеджэхэрэр ыкІи гъэІорышІэнымкІэ факультетэу Іофтхьабзэр зыщызэхащагъэм истудентхэр.

Университетым гъэ орыш 1энымкІэ ифакультет идеканэу Владимир Зарубиным къызэlукІагъэхэм закъыфигъазэзэ къыІуагъ лъэпкъ зэфэшъхьафыбэ зыщыпсэурэ Темыр Кавказым мамырныгъэ илъыным мэхьанэшхо зэриІэр, уни-

верситетзу зыщылажьэрэм чІыпІабэхэм къарыкІыгъэ ныбжьыкіэхэр зэрэщеджэхэрэр къыдалъытэзэ пІуныгъэ ІофшІэныр зэрэщызэхащэрэр.

Тиуниверситет Урысыем ишъолъыр зэфэшъхьафхэм ямызакъоу, ІэкІыб къэралыгьохэм ялыкІохэри щеджэх. Ар къыфдэтлъытэзэ, ныбжьыкіэхэм щэіагъэ зэфыряізу, шъхьэк афэ зэфаш ыжьэу п lyгъэнхэм тынаІэ тет, — къы-Іуагъ деканым.

«Іэнэ хъураем» ныбжьыкІэ--ишефев остыфо в мех хьафхэм ащытегущы агъэх. Ахэм ащыщых ныбжьыкІэ политикэу тичІыпІэ щызэрахьэрэр, ныбжьыкІэхэм ячІыгу -неступ уостеств ушу улежен хэр, лъэпкъ пстэуми ялІыкІохэм зэзэгъыныгъэ азыфагу илъэу зэдэпсэунхэр.

(Тикорр.).

## псауныгъ

# Илъэсищ къэс

пкіун фае

«Узыр ощынэкІэ къэкІо, мэстанэкІэ мэкІожьы», elo адыгэ гущыІэжъым. Ащ къеушыхьаты псынкІэу узыр къызэрэпхахьэрэм фэдэу зэрэпхэмыкІыжьырэр. Непэ медицинэ шІэныгъэр зынэсыгъэмкІэ, ащ амалэу иІэ хъугъэмкІэ узыр ПКЪЫШЪОЛЫМ ХЭМЫУЖЪЫНЫХЬЭЗЭ, лъэш дэдэу «зыкъимыгъэлъагъозэ» къыхагъэщын алъэкlы. А лъэныкъор — пэшІорыгъэшъ уплъэкІунхэр, нахь пасэу узыр къыхэгьэщыгьэныр — ары зытегъэпсыхьагъэр илъэс къэс диспансеризациеу зэхащэрэр.

Мы Іофтхьабзэм фэгьэхьыгьэ унашъоу зэрэ Урысыеу зэрыгъуазэрэм къызэрэщыхэгъэщыгъэмкіэ, илъэсищ тешіэ къэс цІыфым ипсауныгъэ изытет ыуплъэкІун, диспансеризациер ыкІун фае. Ар хэти зэпхыгъэ Іэзэпіэ учреждением ыпкіэ хэмылъэу щыфагъэцэкІэщт.

ЦІыфым ыныбжь ельытыгьэу е врачым игъоу зэрилъытэрэм къыхэкІэу, диспансеризацием шІокІ имыІэу къыхиубытэрэ медицинэ уплъэкІунхэм анэмыкіхэри ціыфым рагъэшіын-

хэ алъэкІыщт. Ащ ишІуагъэкІэ уз хьылъэхэм цІыфыр ащыухъумэгъэн, пэшІорыгъэшъэу Іэзэн Іофтхьабзэхэр аублэнхэ амал щыІэ хъущт. Ахэм нахь пасэу уафежьэ къэс нахь шІуагьэ къызэрахьыщтыр гъэнэфагьэ.

ШІокі зимыіэ медицинэ страхованием мы Іофтхьабзэм илъэс къэс мылъкушхо тырегъэкІуадэ, сыда пІомэ мыщ страховать шашІыгьэхэм зэкІэми медицинэ уплъэк/унхэр ыпкІэ хэмылъэу арагьэкІух. Ащ пае узыщыпсэурэ чІыпІэмкІэ узэпхыгъэ врачым зыфэбгъэзэн фае. Мы Іофыгъом фэгъэхьыгъэу упчІэ горэ шъуиІэмэ,

шъузэпхыгъэ ІэзапІэм ирегистратурэ шъущыкІэупчІэн шъулъэкІыщт.

Шъугу къэдгъэкІыжьын мы илъэсым диспансеризациер зыкІун фаехэр. Ахэр 1983-рэ, 1980-рэ, 1977-рэ, 1974-рэ... 1920-рэ, 1917-рэ, 1914-рэ ильэсхэм (илъэсищ хэбгъэк ызэ) къэхъугъэхэр ары.

Зыныбжь илъэс 18-м къыщегъэжьагъзу 99-м нэсэу нэбгырэ 42207-рэ республикэмкіэ мы Іофтхьабзэм къыхырагъэубытэнэу щыт. Іоныгъом ыкІэхэм адэжь ар зыкІугьэр нэбгырэ мин 26-рэ фэдиз мэхъу. (Тикорр.).

### Къэлэ гъогухэр агъэцэкіэжьых

Адыгэкьалэ зэрэныбжыкІэ дэдэр къызыдэплъытэкІэ ихэхьоныгьэхэм, ренэу нахь зэтегьэпсыхьагьэ зэрэхьурэм уащыгушІукІынэу щыт. Мыщ хэхьоныгьэ егьэшІыгьэным фэгьэхьыгьэ планым тетэу, амалэу яlэм, мылькоу кьаlэкlахьэрэм яльытыгьэу, къэлэ администрацием Іофшіэнхэр арегьэгьэцакіэх.

Шъыпкъэ, шыкlагъэхэр, шlэгъэн фаер, къэлэдэсхэм къадэхъумэ ашІоигъор бэ мэхъу. Ау хэти зыфаер зэкІэри ащ лъыпытэу зэригъотылІэжьырэп, Москва псынкІ у афэгъэпсыгъэп, непэ къызнэсыгъэми афэухырэп.

Адыгэкъалэ зы чІыпІэ итэп, тІэкІутІэкІоу ыпэкІэ лъэкІуатэ, хэхъоныгъэхэр

ешіых. Зигугъу къэтшіымэ тшіоигъор гъогухэр зэрэдэигъэхэр ары. Ахэм ягъэцэкІэжьын план гъэнэфагъэм тетэу зэшІуахы. Ащ фэшыхьат тызхэт илъэсым иІоныгъо мазэ къалэм иурам шъхьа эхэм ащыщэу Чайковскэм ыціэ зыхьырэм асфальт зэрэтыралъхьагьэр.

БэмышІэу урамэу «Едепсукайская» зыфиюрэми (проспектэу Лениным ыціэ зыхьырэм къыщегъэжьагъэу ящэнэрэ гурыт еджапІэм нэс) лъэс гъогоу иІэм плиткэ тыралъхьагъ. Къалэр зыщыІэм къыщыублагъэу зыпари зэрамышІэгъэ урамэу Пушкиным ыцІэ зыхьырэр апэрэу асфальткіэ апкіагъ.

Урамэу «Зэкъошныгъэм» ианахь чыпіэ Іаехэми а Іофыр ащагьэцэкіагь, адырэ ичІыпІэхэми анэсыгъэх. Къэлэ стадионым иlухьапlэрэ автомашинэ гъэуцупіэу иіэмрэ асфальткіэ апкіагъэх. Тапэкіи а Іофшіэнхэр лъагъэкІотэнхэу, кІымафэм къэлэ урамхэр фагъэхьазырынхэу ягухэлъхэм къыдалъытэ.

НЭХЭЕ Рэмэзан.

#### **ПАТРИОТИЧЕСКЭ ПІУНЫГЪЭМ ФЭГЪЭХЬЫГЪ**





# Десантхэм ямашіо кіуасэрэп

«1942-рэ илъэсым имэшіо десант» зыфиіорэ общественнэ-патриотическэ Іофыгьор тыгъуасэ Мыекъуапэ щыкіуагъ. Къалэм итемыр лъэныкъо щагъэпсыгъэ мемориальнэ комплексым Парламентымрэ Правительствэмрэ яюфышіэхэр, Мыекъуапэ дзэ къулыкъур щызыхьыхэрэр, Хэгъэгу зэошхом, УІэшыгъэ Кіуачіэхэм, Іофшіэным яветеранхэр, кіэлэеджакІохэр, нэмыкІхэри хэлэжьагъэх.

1942-рэ илъэсым чъэпыогъум и 23-м хы ШІуцІэ флотым илетчикхэр фашист техакІохэм яаэродромэу Мыекъуапэ шыІэм къытебыбагъэх. ТидзэкІолІхэм пыим исамолет 13 агъэстыгъ, самолети 10-м ехъу, нэмыкІ техникэу пыим зэриугьоилІагьэм бомбэхэр атырадзэхи акъутагъэх. Десантэу къитіысыкіыгъэ тидзэкІолІхэм Мыекъуапэ дэт аэродромым ліыгьэу щызэрахьагьэр тарихъым инэкlубгъохэм ахэкlокІэщтэп.

Адыгэ Республикэм и Парламент и Тхьаматэу Владимир Нарожнэр, АР-м идзэ комиссарэу Александр Авериныр, Адыгеим льэпкъ ІофхэмкІэ, ІэкІыб къэралхэм ащыпсэурэ тилъэпкъэгъухэм адыря в зэпхыныгъэхэмкІэ ыкІи къэбар жъугъэм иамалхэмкІэ и Комитет итхьаматэ игуадзэу Александр Лузиныр, Урысыем ыкІи СНГ-м ядесантникхэм я Союз итхьаматэ игуадзэу, генерал-майорэу Николай Беляевыр, Урысыем и Ліыхъужъэу Цэй Эдуард, Урысые Федерацием и УІэшыгъэ КІуачІэхэм яветеранхэм яшъолъыр организациеу Адыгэ Республикэм щызэхащагъэм итхьаматэу Къоджэ Аслъан, нэмыкІхэри къэгущыІагъэх. Саугъэтхэм, мыкІосэрэ ма-

шІом къэгъагъэхэр акіэралъхьагьэх. Дзэм къулыкъур щызыхьыгъэ Пратэкъо Адамэ зэхахьэу зэрищагъэм къыщајуагъэм фэгьэхьыгьэ тхыгьэхэр, тарихъым епхыгьэ хъугьэ-шІагьэхэр ныбжьыкІэхэм зэращымыгъупшэрэр тигъэзет къыщыхэтыутыщтых.

Сурэтхэр зэхахьэм къыщытетхыгъэх.



## БАСКЕТБОЛ. АПШЪЭРЭ КУПЭУ «А»-р



# ХэкІыпІэ къэзыгъотырэр текю

«Динамо-МГТУ» Мыекъуапэ — «Магнитка» Магнито-горск — 78:62 (26:22, 8:15,24:8,20:17). Чъэпыогъум и 22-м Мыекъуапэ щызэдешlагъэх. Зезыщагъэхэр: Д. Соболев — Воронеж, С. Токарев — Москва, А. Глазин – Краснодар. «Динамо-МГТУ»: Бажунашвили — 10, Гапошин — 5, Коротков — 15, Еремин — 22, Дудко — 10, Лундако, Хмара — 12, Милютин — 4.

Я 14-рэ такъикъым хьакІэмэ хъурджанэм Іэгуаор радзи, пчъагъэр 32:32 хъугъэ. Ащ ыуж «Магниткэр» тапэ ишъыгъ. «Динамо-МГТУ»-м итренер шъхьаlэу Андрей Синельниковыр судьям елъэІуи, ешІэгъум зэпыугъо фашІыгь. Тиспортсменхэр зэхэгущыІэжьыгъэх, нахь шъуамбгъоу апэкІэ ильыхэзэ хъагьэм Іэгуаор радзэу аублагъ. Р. Бажунашвили, И. Коротковыр, Н. Ереминыр щысэ атепхынэу ешІэщтыгъэх. А. Гапошиным зэхэщэн Іофыгъохэр дэгъоу ыгъэцакІэщтыгъэх. И. Хмарэ очкоуищ дзыгьохэмкіэ къахэщыгь. Зэіукіэгьур аухынкІэ такъикъи 10 фэдиз къызэнэм, «Динамо-МГТУ»-м текІоныгъэр къызэрэдихыщтыр пшІэнэу шытыгъ. ХьакІэмэ ятІонэрэ зэlукlэгъум пэшlорыгъэшъэу зыфагъэхьазырэу къытщы-

Командэхэр тыгъуасэ ятІонэрэу Мыекъуапэ щызэдешІагъэх. Сурэтым итыр: «Динамо-МГТУ»-р «Магниткэм» дешіэ.

## ГАНДБОЛ. СУПЕРЛИГЭР

## Уахътэм **КЪЫГЪЭЛЪЭГЪОЩТ**



«Ставрополье-СКФУ» Ставрополь — «Адыиф» Мыекъуапэ – 38:29. чъэпыогъум и 22−м Ставрополь щызэдешIагъэх.

ЗэІукІэгъур Ставрополь щыкІозэ, телефонкІэ заулэрэ тикомандэ тыфытеуагъ. Къэбар гушІуагъо зэхэтхынэу зэрэмыхъугъэр гум къео. «Адыифым» ияхэнэрэ ешІэгъу шІуахьыгъэми, зэхъокІыныгъэшІухэм тяжэщт. Джэнчэтэ Султlан зэхищэгъэ командэм зыкъызэриІэтыжьыщтыр уахътэм къыгъэлъэ-

### Купым зэрэщешіагъэхэр

«Звезда» — «Университет» 38:30, «Динамо» — «Луч» 34:24, «Ростов-Дон» —

«Лада» — 32:25, «Кубань» — «Астраханочка» — 23:32.

#### ЧІыпІэхэр

1. «Ростов-Дон» — 12

2. «Звезда» — 10

3. «Астраханочка» — 10

4. «Динамо» — 10

5. «Лада» — 4 6. «Кубань» — 4

7. «Университет» — 4

8. «Луч» — 3

9. «Ставрополье» — 3 10. «Адыиф» — 0.

Яблэнэрэ зэlукlэгъухэр чъэпыогъум и 29-м командэхэм яІэщтых. «Адыифыр» а мафэм ешІэгъухэм ахэлэжьэщтэп.

## ФУТБОЛ. ЯТІОНЭРЭ КУПЫР

## «Краснодар-2»-м ІукІэщт



Мыекъопэ футбол командэу «Зэкъошныгъэр» ятІонэрэ купэу «Къыблэм» щыкІорэ зэнэкъокъум хэлажьэ. Тифутболистхэм аужырэ зэіукіэгъуи 4-м щыщэу 3-м текІоныгъэр къыщыдахыгъ, ауж къинэхэрэм къахэкіыжьыгъэх.

«Зэкъошныгъэм» изичэзыу ешІэгъу Мыекъуапэ щыкІощт. Шъобж зиlэгъэ тифутболистхэу Д. Павловыр, А. Къонэр, А. Волковыр, нэмыкІхэри зэнэкъокъухэм шІэхэу ахэлэжьэщтых. «Зэкъошныгъэм» итренер шъхьаlэу Шыумэфэ Рэмэзан зэрилъытэрэмкіэ, тикомандэ иешіакіэ хигьэхъоным фэхьазыр.

Чъэпыогъум и 25-м «Зэкъошныгьэр» «Краснодар-2»-м Мыекъуапэ щыіукіэщт. Ешіэгъур мафэм сыхьатыр 3-м аублэщт. ЗэхэщакІохэм спортыр зикlасэхэр зэнэкъокъум еплъынхэу рагъэблагъэх.

#### Зэхэзыщагъэр ыкІи къыдэзыгъэкІырэр:

Адыгэ Республикэм лъэпкъ ІофхэмкІэ, ІэкІыб къэралхэм ащыпсэурэ тилъэпкъэгъухэм адыряІэ зэпхыныгъэхэмкІэ ыкІи къэбар жъугъэм иамалхэмкІэ и Комитет Адресыр: ур. Крестьянскэр, 236

#### Редакциер зыдэщыІэр: 385000,

къ. Мыекъуапэ, ур. Первомайскэр, 197.

#### Телефонхэр:

приемнэр: 52-16-79,

редактор шъхьаІэм иапэрэ гуадзэр:

52-49-44, редактор гуадзэрпшъэдэкІыжь зыхьырэ секретарыр:

52-16-77. E-mail: adygvoice@mail.ru

#### Зыщаушыхьаты-

гъэр: Урысые Федерацием хэутын ІофхэмкІэ, телерадиокъэтынхэмкІэ ыкІи зэлъы-ІэсыкІэ амалхэмкІэ и Министерствэ и Темыр-Кавказ -и е ІпиІР шІапІ, зэраушыхьатыгъэ номерыр ПИ №ТУ23-00916

#### Зыщыхаутырэр

ОАО-у «Полиграф-ЮГ», 385000, къ. Мыекъуапэ, ур. Пионерскэр, 268

> ЗэкІэмкІи пчъагъэр 4046 Индексхэр 52161 52162 Зак. 3203

Хэутыным узщыкІэтхэнэу щыт уахътэр Сыхьатыр 18.00 **З**ЫЩЫКІЭТХЭГЪЭХЭ уахътэр Сыхьатыр 18.00

> Редактор шъхьаІэр Дэрбэ Тимур

Редактор шъхьаІэм иапэрэ гуадзэр

#### МэщлІэкъо Саид

ПшъэдэкІыжь зыхьырэ секретарыр

ЖакІэмыкъо Аминэт

Нэкіубгьор зыгьэхьазырыгьэр ЕМТІЫЛЬ Нурбый.